

ରବୀନ୍ଦ୍ର କୁମାର ବେହେରୀଆ

୧୯୦୧ରେ ଜାତିପ୍ରାଣ ମଧୁସୂଦନ ଦାସ ବଙ୍ଗ ବ୍ୟବସ୍ଥାପକ ସଭାର ସଭ୍ୟ ଥାଇ ସିମିଲାଠାରେ ତତ୍କାଳୀନ ବଡ଼ଲାଟ୍ କର୍ଜନଙ୍କୁ ଦେଖା କରିବା ଅବସରରେ ଜାଣିବାକୁ ପାଇଥିଲେ ଯେ ସମ୍ମିଳିତ ଭାବରେ ଓଡ଼ିଶାର ବିଭିନ୍ନ ସମସ୍ୟା ସମାଧାନ ପାଇଁ ଦାବି ଉପସ୍ଥାପନ କରାନଗଲେ, ତାହା ସମ୍ଭବ ହୋଇପାରିବ ନାହିଁ । ଓଡ଼ିଆ ଭାଷାଭାଷୀ ଅଞ୍ଚଳର ଏକତୀକରଣ ପାଇଁ ମଧୁବାବୁଙ୍କ

ପ୍ରଚେଷ୍ଟାରେ ୧୯୦୩ ମସିହାରେ ଗଠିତ ଉତ୍କଳ ସମ୍ମିଳନୀର ପଦକ୍ଷେପ ନିଆଯାଇଥିଲା । ଏତଦ୍‌ବ୍ୟତୀତ ୧୮୬୬ ମସିହାର ମର୍ମହୃଦ ଘଟଣା ନଅଙ୍କ ଦୁର୍ଭିକ୍ଷ ପରୋକ୍ଷରେ ସ୍ୱତନ୍ତ୍ର ଉତ୍କଳ ପ୍ରଦେଶ ଗଠନ କରିବା ଦିଗରେ କିଛି ପରିମାଣରେ ସହାୟକ ହୋଇଥିଲା । ଏହି ଦୁର୍ଭିକ୍ଷରେ ପ୍ରାୟ ଦଶଲକ୍ଷ ଲୋକ ମୃତ୍ୟୁମୁଖରେ ପଡ଼ିଥିଲେ । ଦୁର୍ଭିକ୍ଷ ସମୟରେ ଅବସ୍ଥା ନିୟନ୍ତ୍ରଣ କରିବା ଉଦ୍ଦେଶ୍ୟରେ ଇଂରେଜ ପ୍ରଶାସକଙ୍କ ସ୍ୱତନ୍ତ୍ର ଉତ୍କଳ ପ୍ରଦେଶ ଗଠନ ପାଇଁ ଯେଉଁ ପ୍ରସ୍ତାବ ଦେଇଥିଲେ, ସେହି ମହତ୍ତ୍ୱ କାର୍ଯ୍ୟର ସଫଳ ରୂପାୟନ ପାଇଁ କେତେକ ମାନ୍ୟଗଣ୍ୟ ଓ ବୁଦ୍ଧିଜୀବୀଙ୍କ ମଧ୍ୟରୁ ଗୌରୀଶଙ୍କର ରାୟ ଅନ୍ୟତମ । ତାଙ୍କ ସହିତ ହାତ ମିଳାଇଥିଲେ ବାଲେଶ୍ୱରର ରାଜା ବୈକୁଣ୍ଠନାଥ ଦେ ଓ ମଧୁସୂଦନ ଦାସ । ମୁଖ୍ୟତଃ ଗୌରୀଶଙ୍କର ରାୟଙ୍କ ପ୍ରଚେଷ୍ଟାରେ ୧୮୯୭ ମସିହାରେ କଟକରେ ‘ଉତ୍କଳସଭା’ ନାମରେ ଏକ ଅନୁଷ୍ଠାନ କରାଯାଇଥିଲା । ପ୍ରାରମ୍ଭିକ ଅବସ୍ଥାରେ ଏହାର ଆର୍ଥିକମୁଖ୍ୟ ଥିଲା ଓଡ଼ିଆ ଭାଷା ଓ ସାହିତ୍ୟର ଉନ୍ନତି । ଓଡ଼ିଆ ଭାଷାର ଉନ୍ନତି ଆଣିବା ସଂଗେସଂଗେ ଓଡ଼ିଆ ଭାଷାଭାଷୀ ଅଞ୍ଚଳକୁ ନେଇ ଏକ ନୂତନ ଉତ୍କଳ ପ୍ରଦେଶ ଗଠନ କରିବା ମୂଳରେ ଥିଲା ମଧୁସୂଦନ ଦାସଙ୍କ ଅନନ୍ୟ ଅବଦାନ । ଗୌରୀଶଙ୍କର ରାୟ ଉକ୍ତ ଅନୁଷ୍ଠାନର ୩୩ ବର୍ଷ କାଳ କାର୍ଯ୍ୟକରି ଅବ୍ୟାହତ ନେତାପରେ ମଧ୍ୟ କଟକରେ କେତେକ ଗଠନମୂଳକ କାର୍ଯ୍ୟ କରିଥିଲେ । ୧୮୬୬ ମସିହାରେ ‘ଉତ୍କଳ ଦୀପିକା’ ନାମ ଦେଇ ଏକ ସାପ୍ତାହିକ ପତ୍ରିକା ପ୍ରକାଶ କରି ଏହା ମାଧ୍ୟମରେ ସେ ଓଡ଼ିଶାବାସୀଙ୍କର ପୂଞ୍ଜିଭୂତ ଅସତ୍ୟତାକୁ ପ୍ରକାଶ କରି ସ୍ୱତନ୍ତ୍ର ଉତ୍କଳ ପ୍ରଦେଶ ଗଠନ ପାଇଁ ଆନ୍ଦୋଳନକୁ ସକ୍ରିୟ କରାଇପାରିଥିଲେ । ୧୮୭୫ରେ ବାଲେଶ୍ୱରର ରାଜା ବିଚିତ୍ରାନନ୍ଦ ଦାସ ଓଡ଼ିଆ ଭାଷାଭାଷୀ ଅଞ୍ଚଳର ଏକତ୍ରୀକରଣ ପାଇଁ ତତ୍କାଳୀନ ଲେଫଟନାଣ୍ଟ ଗଭର୍ଣ୍ଣରଙ୍କୁ ଏକ ସ୍ଥାନୀୟତା ଦେଇଥିଲେ । ପ୍ରକାଶ ଥାଉ କି, ୧୮୬୬ରେ ନଅଙ୍କ ଦୁର୍ଭିକ୍ଷର ଭୟାବ୍ଧତା ଅନୁଧ୍ୟାନ କରିବାକୁ ଆସିଥିଲେ ତତ୍କାଳୀନ ସେକ୍ରେଟାରୀ ଅଫ୍ ଷ୍ଟେଟ୍ ସାର୍ ଷ୍ଟାଫୋର୍ଡ୍ ନର୍ଥ କୋର୍ । ଏହି ଅବସରରେ ଓଡ଼ିଶା ପାଇଁ ଏକ ସ୍ୱତନ୍ତ୍ର ପ୍ରଦେଶ ଓ ପ୍ରାଦେଶିକ ସରକାର ଗଠନର ଆବଶ୍ୟକତା ସମ୍ବନ୍ଧରେ ସେ ପ୍ରଶାସନିକ ସ୍ତରରେ ସୂଚନା ଦେଇଥିଲେ । ୧୮୮୮ରେ ବଙ୍ଗଳାର ଲେଫଟନାଣ୍ଟ ଗଭର୍ଣ୍ଣର ସାର୍ ଷ୍ଟୁଆର୍ଟ କଲଭିନ ଓଡ଼ିଶା ପରିଭ୍ରମଣରେ ଆସିଥିଲେ । ସେହି ସମୟରେ ଉତ୍କଳ ସଭା ତରଫରୁ ତାଙ୍କୁ ଏକ ସ୍ଥାନୀୟତା ଦିଆଯାଇଥିଲା ।

୧୯୦୧ରେ ଖଲିକୋଟର ରାଜା ହରିହର ମର୍ଦ୍ଦରାଜ ଦେବଙ୍କ ପ୍ରଚେଷ୍ଟା କ୍ରମେ ରମ୍ଭା ରାଜପ୍ରାସାଦରେ ଉତ୍କଳ ପ୍ରଦେଶ

ଗଠନ ସଂପର୍କରେ ଏକ ଆଲୋଚନା ହୋଇଥିଲା । ୧୯୦୨ରେ ମାୟାଜଠାରେ ଭାରତୀୟ ଜାତୀୟ କଂଗ୍ରେସର ଅଧିବେଶନ ହୋଇଥିଲା । ସେହି ଅଧିବେଶନରେ ମଧୁସୂଦନ ଦାସ ଓ ଗୌରୀ ଶଙ୍କର ରାୟ ଯୋଗଦେଇ ଓଡ଼ିଶା ଡିଭିଜନ ସହ ଗଞ୍ଜାମ ମିଶ୍ରଣର ପ୍ରସ୍ତାବ ଦେଇଥିଲେ । ଏହା ମଧ୍ୟ ଗ୍ରହଣୀୟ ହୋଇନଥିଲା । ପରନ୍ତୁ ବୈକୁଣ୍ଠନାଥ ଦେଙ୍କ ସ୍ଥାନୀୟତା ଲଢ଼ି କର୍ଜନଙ୍କ ମନରେ ଗଭୀର ରେଖାପାତ କରିଥିଲା । ଇତ୍ୟବସରରେ ଭାରତ ସରକାରଙ୍କ ରିସେଲ୍ ସର୍କୁଲାର ଅନୁଯାୟୀ ଓଡ଼ିଆ ଭାଷାଭାଷୀ ଅଞ୍ଚଳର ଏକତ୍ରୀକରଣ ଲାଗି ଏକ ନିଷ୍ପତ୍ତି ଗୃହୀତ ହେଲା । ଫଳରେ ୧୯୦୫ ଜୁଲାଇ ୧୯ ତାରିଖରେ ମଧ୍ୟପ୍ରଦେଶରୁ ଅଲଗା ହୋଇ ସମ୍ବଲପୁର ଓଡ଼ିଶା ଡିଭିଜନ ସହ ବଙ୍ଗଳା ପ୍ରେସିଡେନ୍ସିରେ ସାମିଲ ହେଲା । ମାତ୍ର ଗଞ୍ଜାମ ଓ ବିଶାଖାପାଟଣା ପୂର୍ବଭଳି ଓଡ଼ିଶାରୁ ପୃଥକ୍ ହୋଇ ରହିଲା ।

ଉତ୍କଳ ସମ୍ମିଳନୀ ଜନ୍ମଲାଭ କଲା ୧୯୦୩ ଡିସେମ୍ବର ମାସରେ । ଏହାର ପ୍ରଥମ ଅଧିବେଶନ କଟକରେ ଡିସେମ୍ବର ୩୦ ତାରିଖ ଓ ୩୧ ତାରିଖ ଇତ୍ୟାଦି ମଇଦାନଠାରେ ଅନୁଷ୍ଠିତ ହୋଇଥିଲା । ଓଡ଼ିଶା ପାଇଁ ସ୍ୱତନ୍ତ୍ର ପ୍ରଦେଶ ଗଠନ ଥିଲା ଉତ୍କଳ ସମ୍ମିଳନୀର ଦାବି । ଉତ୍କଳ ସମ୍ମିଳନୀର ସଦସ୍ୟମାନଙ୍କ ମଧ୍ୟରେ ଥିଲେ ମଧୁସୂଦନ, କବିବର ରାଧାନାଥ ରାୟ, ପଣ୍ଡିତ ଗୋଦାବରୀଶ ମିଶ୍ର, ପଣ୍ଡିତ ନୀଳକଣ୍ଠ ଓ ଅମିତା ଜେନା ପ୍ରମୁଖ । ଓଡ଼ିଆ ଜାତିର ଗୌରବ ଗାରିମାମୟ ଗାଥାର କ୍ଳନ୍ତ ନିଦର୍ଶନ ଉତ୍କଳ ସମ୍ମିଳନୀ । ୧୯୦୩ ମସିହାରେ ସ୍ଥାପିତ ଏହି ଐତିହାସିକ ସଂଗଠନ ଓଡ଼ିଶାର ଜାତୀୟ ଜୀବନର ଏକ ନବ ଜାଗରଣ ସୃଷ୍ଟି କରିବାରେ ସମର୍ଥ ହୋଇପାରିଥିଲା । ଐତିହ୍ୟ ବିମଣ୍ଡିତ ଉତ୍କଳ ସମ୍ମିଳନୀର ପ୍ରାଣ ପ୍ରତିଷ୍ଠାତା ଉତ୍କଳଗୌରବ ମଧୁସୂଦନ ଓଡ଼ିଆମାନଙ୍କୁ ସେମାନଙ୍କର ସୁଦୂର ଅତୀତର ସୌରଭ ଓ ଗୌରବକୁ ମନେ ପକାଇ ଦେବାକୁ ଉଦ୍ୟମ କରିଥିଲେ । ହାନିମାନତା ଓ ଅବହେଳାର ଶିକାରରେ କିଂ କର୍ତ୍ତବ୍ୟମୂଢ଼ ଓ ସ୍ଥାଣୁ ପାଲଟି ଯାଇଥିବା ଓଡ଼ିଆ ଜାତିକୁ ଜୀବନ୍ୟାସ ଦେବା ପାଇଁ ମଧୁବାବୁଙ୍କର ଉଦ୍ୟମ ପ୍ରଶଂସନୀୟ । ଜାତି ପ୍ରତି ପ୍ରୀତି, ଶ୍ରଦ୍ଧା, ସମ୍ମାନ ଓ ଭକ୍ତି ସୃଷ୍ଟି କରିବା ଉଦ୍ଦେଶ୍ୟରେ ମଧୁବାବୁ ଜାତୀୟତାବୋଧକ ସଂଗୀତ ରଚନା କରି ଉତ୍କଳ ଭୂଖଣ୍ଡରେ ଚାଞ୍ଚଳ୍ୟ ଖେଳାଇ ଦେଇ ଥିଲେ । ଓଡ଼ିଆ ଜାତିକୁ ସଂଗଠିତ କରି ଉତ୍କଳ ସମ୍ମିଳନୀ ମାଧ୍ୟମରେ ବୃହତ୍ତର ସ୍ୱାର୍ଥ ହାସଲ ନିମନ୍ତେ ମଧୁବାବୁ ପ୍ରୟାସ କରିଥିଲେ । ନିଷ୍ପତ୍ତି ହୋଇଯାଇଥିବା ଓଡ଼ିଆ ଜାତିର ଜାତୀୟତା, ସ୍ୱାଭିମାନ ଓ ଶକ୍ତିକୁ ପୁନର୍ବାର ଝଙ୍କୁଡ଼ କରିବା ପାଇଁ ସେ ମୁକ୍ତ କଣ୍ଠରେ ଉଚ୍ଚାରଣ କରିଥିଲେ –

‘ଉଠରେ ଉଠରେ ଉତ୍କଳ ସନ୍ତାନ  
ଉଠିବୁ ତୁ କେତେ ଦିନେ ?  
ପୁରୁବ ଗୌରବ ପୁରୁବ ସାହସ  
ପଡ଼ିବକି ତୋର ମନେ ?’

ଉତ୍କଳଗୌରବ ମଧୁବାବୁଙ୍କ ମର୍ମସ୍ପର୍ଶୀ ଜାତୀୟ ଭାବନା ଲକ୍ଷ ଲକ୍ଷ ଓଡ଼ିଆଙ୍କ ହୃଦୟରେ ଉଦ୍‌ଗାଦନା ସୃଷ୍ଟି କରିଥିଲା । ମଧୁବାବୁ ଛିନ୍ନମଣ୍ଡା ଉତ୍କଳ ଜନନୀର ନୟନରୁ ଅଶ୍ରୁ ପୋଛି ଦେବାପାଇଁ ଓଡ଼ିଆମାନଙ୍କୁ ନିବେଦନ କରିଥିଲେ । ପ୍ରକାଶ ଥାଉ କି, ୧୯୦୫ ମସିହାରେ ଭାରତ ସରକାର ଏକ ବିଜ୍ଞପ୍ତି ଜାରି କରି ଦୁଇଟି ପଦକ୍ଷେପ ଗ୍ରହଣ କରିଥିଲେ । ପ୍ରଥମତଃ ମଧ୍ୟପ୍ରଦେଶର କେତେକ ଭାଷାଭାଷୀ ଅଞ୍ଚଳକୁ ବଙ୍ଗ ପ୍ରେସିଡେନ୍ସି ଅଧୀନକୁ, ଦ୍ୱିତୀୟତଃ ସମ୍ବଲପୁର ଜିଲ୍ଲାକୁ ଓଡ଼ିଶା ଡିଭିଜନରେ ଅନ୍ତର୍ଭୁକ୍ତ କରାଯାଇଥିଲା । ଏହା ହେଉଛି ଓଡ଼ିଆ ଭାଷାଭାଷୀ ଅଞ୍ଚଳର ପ୍ରଥମ ମିଶ୍ରଣ । ଓଡ଼ିଶାର ବହୁ ନେତା ସ୍ୱତନ୍ତ୍ର ଉତ୍କଳ ପ୍ରଦେଶ ଗଠନ ଆଲୋଚନାର ପ୍ରସ୍ତାବକୁ ଅଧିକ ବେଗଗ୍ରାମୀ କରାଇବା ପାଇଁ ଆପ୍ରାଣ ଉଦ୍ୟମ କରିଥିଲେ । ସେମାନଙ୍କ ମଧ୍ୟରୁ ଗୋପବନ୍ଧୁ ଦାସ, ନୀଳକଣ୍ଠ ଦାସ, ଜଗବନ୍ଧୁ ସିଂହ, ଲିଙ୍ଗରାଜ ମିଶ୍ର, ଆଚାର୍ଯ୍ୟ ହରିହର ଦାସ, କୃପାସିନ୍ଧୁ ହୋତା, ନବକୃଷ୍ଣ ଚୌଧୁରୀ, ହରେକୃଷ୍ଣ ମହତାବ ଓ ଅନ୍ୟାନ୍ୟ ନେତୃତ୍ୱେ ଆଲୋଚନାକୁ ସଫଳ ରୂପାୟନ କରିବା ପାଇଁ ପ୍ରୟାସ କରିଥିଲେ ।

୧୯୧୨ରେ ବିହାର-ଓଡ଼ିଶା ପ୍ରଦେଶ ଗଠନ ହେଲା । ସେତେବେଳେ ଓଡ଼ିଶା ଡିଭିଜନ ମଧ୍ୟରେ ଥିଲା ଅନୁଗୁଳ, ବାଲେଶ୍ୱର, କଟକ, ପୁରୀ ଓ ସମ୍ବଲପୁର । ୧୯୧୭ ମସିହାରେ ବଡ଼ଲାଟ ଚେମସଫୋର୍ଡ଼ ଓ ଭାରତ ମନ୍ତ୍ରୀ ମଣ୍ଡେଗୁ କଲିକତା ଗସ୍ତ କରିଥିଲେ । ଉତ୍କଳ ସମ୍ମିଳନୀ ପକ୍ଷରୁ ମଧୁବାବୁ ସେମାନଙ୍କୁ ସାକ୍ଷାତ କରି ଓଡ଼ିଆ ଭାଷାଭାଷୀ ଅଞ୍ଚଳଗୁଡ଼ିକୁ ଏକ ଶାସନାଧୀନ ରଖିବା ପାଇଁ ପତ୍ର ଦେଇଥିଲେ । ଏତଦ୍‌ବ୍ୟତୀତ ଉତ୍କଳର ସଦସ୍ୟଭାବେ ମହାରାଜା କୃଷ୍ଣଚନ୍ଦ୍ର ଗଜପତି ନାରାୟଣ ଦେବ, ଦିଲ୍ଲୀଠାରେ ମଣ୍ଡେଗୁଙ୍କ ସହିତ ସାକ୍ଷାତ କରିଥିଲେ । ୧୯୧୭ରେ ମଣ୍ଡେଗୁ-ଚେମସଫୋର୍ଡ଼ କମିଟି ଭାଷାଭିତ୍ତିକ ପ୍ରଦେଶ ଗଠନ ସପକ୍ଷରେ ମତପ୍ରକାଶ କରିଥିଲେ । ମଣ୍ଡେଗୁ-ଚେମସଫୋର୍ଡ଼ ରିପୋର୍ଟକୁ ଭିତ୍ତିକରି ୧୯୧୯ରେ ଗଭର୍ଣ୍ଣମେଣ୍ଟ ଅଫ୍ ଇଣ୍ଡିଆ ଆକ୍ଟ ଗୃହୀତ ହେଲା । ୧୯୨୨ ମସିହାରେ ବିହାର-ଓଡ଼ିଶା ବ୍ୟବସ୍ଥାପକ ସଭାରେ ଓଡ଼ିଆ ଭାଷାଭାଷୀ ଅଞ୍ଚଳର ମିଶ୍ରଣ ପାଇଁ ଏକ ସ୍ୱତନ୍ତ୍ର ପ୍ରସ୍ତାବ ଗୃହୀତ ହୋଇଥିଲା । ୧୯୨୪ ମସିହା

ନଭେମ୍ବର ୨ ତାରିଖରେ ଫିଲିପ୍ ଡଫ୍ କମିଟି ପାରଳାଖେମୁଣ୍ଡିଠାରେ ପହଞ୍ଚି ଗଞ୍ଜାମ ଓ ଜୟପୁରର ବିଭିନ୍ନ ଅଞ୍ଚଳ ବୁଲି ଜନମତ ସଂଗ୍ରହ କରିଥିଲେ । ୧୯୨୭ ମସିହାରେ ଭାରତରେ ଶାସନ ସଂସ୍କାର ପାଇଁ ବ୍ରିଟିଶ ସରକାର ସାଇମନ୍ କମିଶନ୍ ନିଯୁକ୍ତ କଲେ । ସମଗ୍ର ଦେଶ ସେତେବେଳେ ସାଇମନ୍ କମିଶନଙ୍କୁ ବାସନ୍ଦ କରିଥିଲେ । କିନ୍ତୁ ଓଡ଼ିଶାର ସ୍ୱାର୍ଥ ଦୃଷ୍ଟିରୁ କମିଶନଙ୍କୁ ସ୍ୱାଗତ ଜଣାଇ ଉତ୍କଳଗୌରବ ମଧୁସୂଦନ ଦାସ, ରାଜେନ୍ଦ୍ର ନାରାୟଣ ଭଞ୍ଜଦେଓ, ବ୍ରଜ ସୁନ୍ଦର ଦାସ, ଦେବାନ ବାହାଦୂର ଲକ୍ଷ୍ମୀଧର ମହାନ୍ତି, ମହାରାଜା କୃଷ୍ଣଚନ୍ଦ୍ର ଗଜପତି ପ୍ରମୁଖ ଓଡ଼ିଶାର ଦାବି ଉପସ୍ଥାପନ କରିଥିଲେ । ଫଳରେ ଓଡ଼ିଶା କଥା ବିଚାର କରିବା ପାଇଁ ମେଜର ଅଟଲିଙ୍କ ଅଧକ୍ଷତାରେ ଏକ ସର୍ବକମିଟି ଗଠନ ହେଲା । ଉକ୍ତ କମିଟି ଓଡ଼ିଶା ପାଇଁ ଅନୁକୂଳ ମତପୋଷଣ କରିଥିଲେ ।

୧୯୩୦ ମସିହାରେ ଲଣ୍ଡନଠାରେ ଅନୁଷ୍ଠିତ ପ୍ରଥମ ଗୋଲଟେବୁଲ ବୈଠକରେ ଓଡ଼ିଶାର ଦାବି ବିଚାର ବିମର୍ଷ ପାଇଁ ସ୍ଥାନ ପାଇ ନଥିଲା । ବିହାର-ଓଡ଼ିଶା କାଉନ୍ସିଲ ଦ୍ୱାରା ନିର୍ବାଚିତ ମହାରାଜା କୃଷ୍ଣଚନ୍ଦ୍ର ଗଜପତି ନାରାୟଣ ଦେବ ୧୯୩୧ ଫେବୃଆରୀ ମାସରେ ଇଂଲଣ୍ଡର ଡକ୍ଟରାଲ ମ୍ୟୁନିସିପାଲିଟି ରାମସେମେକ ଡୋନାଲଡ଼ଙ୍କ ଅଧକ୍ଷତାରେ ଆୟୋଜିତ ଦ୍ୱିତୀୟ ଗୋଲଟେବୁଲ ବୈଠକରେ ଯୋଗ ଦେଇଥିଲେ । ବ୍ରିଟିଶ ସରକାରଙ୍କ ଦୃଷ୍ଟି ଆକର୍ଷଣ କରି ସେ କହିଥିଲେ – ‘ଆମେ ଚାହୁଁ ଭାଷା ଓ ଜାତି ସ୍ତ୍ରୋତରେ ପ୍ରଦେଶ ଗଠନ । ଏକକୋଟି ଓଡ଼ିଆଙ୍କ ନିମନ୍ତେ ଏକ ସ୍ୱତନ୍ତ୍ର ପ୍ରଦେଶ ଗଠନ ପାଇଁ ଅନୁମତି ନଦେଇ ଆପଣମାନେ ଭାରତରେ ନୂତନ ସଂସ୍କାର ଆଣିପାରିବେ ନାହିଁ । ୧୯୩୧ ମସିହାରେ ବିଳାତ ସରକାର ‘ଓଡ଼େନେଲ କମିଟି’ ବସାଇଲେ ଏବଂ ୧୯୩୨ରେ ଓଡ଼େନେଲ କମିଟି ରିପୋର୍ଟ ପ୍ରକାଶ ପାଇଲା । ‘ଫିଲିପ୍ ଡଫ୍ କମିଟି’ର ଅନୁମୋଦନକ୍ରମେ ୧୯୩୩ ମସିହାରେ ଏହି ବିଷୟ ଶ୍ୱେତପତ୍ରରେ ପ୍ରକାଶ ପାଇଲା । ଏହି ଶ୍ୱେତପତ୍ର ନୈରାଶ୍ୟଜନକ ଥିଲା । କାରଣ ପାରଳାଖେମୁଣ୍ଡି ଓ ଜୟପୁର ଜମିଦାରୀ ଏଥିରୁ ବାଦ ପଡ଼ିଥିଲା । କୁଳବୃଦ୍ଧ ମଧୁସୂଦନଙ୍କ ନିବେଦନକ୍ରମେ ଏକଥା ଉପସ୍ଥାପନ ନିମନ୍ତେ ଗଜପତି ବିଳାତଯାତ୍ରା କରିଥିଲେ ଏବଂ ଏହି କମିଟିର ଅଧକ୍ଷ ଲିଫ୍‌ଲିଥିଗୋଙ୍କୁ ପ୍ରଭାବିତ କରିଥିଲେ । ପରେ ନିଜର ବିଚକ୍ଷଣ ବୁଦ୍ଧି ଓ କୌଶଳ ପ୍ରୟୋଗ କରି ଭାରତର ବଡ଼ଲାଟ ଉଇଲିଂଡ଼ନଙ୍କୁ ପ୍ରଭାବିତ କରି ଓଡ଼ିଶା ସହିତ ପାରଳାଖେମୁଣ୍ଡି ଓ ଜୟପୁରକୁ ମିଶାଇବା ପାଇଁ ରାଜି କରାଇପାରିଥିଲେ । ୧୯୩୫ରେ ଇଂରେଜ ସରକାର ଭାରତ

ଶାସନ ଆଇନ ନାମକ ଏକ ନୂତନ ନୀତି ପ୍ରଣୟନ କଲେ । ପ୍ରକାଶ ଥାଉ କି, ଏହା ପୂର୍ବରୁ ଜଣେ ପାର୍ଲିାମେଣ୍ଟାରୀ କମିଟି’ ପୁନର୍ବିଚାର କରି ପ୍ରସ୍ତାବିତ ସୀମାରେଖାକୁ କେତେକାଂଶରେ ସୁଧାରିଥିଲେ । ୧୯୩୫ ଶାସନ ଆଇନ ଅନୁସାରେ ପ୍ରତ୍ୟେକ ପ୍ରଦେଶରେ ପ୍ରାଦେଶିକ ସରକାରଙ୍କୁ ଶାସନ କାର୍ଯ୍ୟ ପରିଚାଳନା ଲାଗି ସୁଯୋଗ ଦିଆଗଲା । ଉତ୍କଳ ପ୍ରଦେଶ ଗଠନ ଦିଗରେ ଏହି ଆଇନ ବିଶେଷ ସହାୟକ ହୋଇଥିଲା । ଏହାପରେ ନୂତନ ଉତ୍କଳ ପ୍ରଦେଶ ଗଠନ ସଂକ୍ରାନ୍ତୀୟ ବିଲ୍ ଇଂଲଣ୍ଡ ପାର୍ଲିାମେଣ୍ଟରେ ଆଗତ କରାଗଲା । ୧୯୩୬ ମାର୍ଚ୍ଚ ୩ ତାରିଖରେ ଇଂଲଣ୍ଡର ରାଜାଙ୍କ ଦ୍ଵାରା ତାହା ଅନୁମୋଦିତ ହେଲା । ଫଳରେ ସେହିବର୍ଷ ଏପ୍ରିଲ ୧ ତାରିଖରେ ଓଡ଼ିଶାକୁ ଏକ ଭାଷାଭିତ୍ତିକ ସ୍ଵତନ୍ତ୍ର ପ୍ରଦେଶର ସ୍ଵୀକୃତି ମିଳିଲା । ୧୯୩୬ ମସିହା ଏପ୍ରିଲ ପହିଲା ଦିନ ୬ ଗୋଟି ଜିଲ୍ଲାକୁ ନେଇ ଗଠିତ ଓଡ଼ିଶା ଏକ ସ୍ଵତନ୍ତ୍ର ପ୍ରଦେଶ ରୂପେ ମାନ୍ୟତା ଲାଭ କଲା । ମାତ୍ର ମେଦିନିପୁର, ସିଂହଭୂମି, କୁଆଗଡ଼, ଫୁଲଝର, ସୋନାପେଣ୍ଠ, ଇଚ୍ଛାପୁରମ, ମଞ୍ଜୁଷା, ଜଳନ୍ତର – ପଶ୍ଚିମବଙ୍ଗ, ମଧ୍ୟପ୍ରଦେଶ ଓ ଆନ୍ଧ୍ରପ୍ରଦେଶରେ ରହିଗଲା । ୧୯୫୭ ଡିସେମ୍ବର ୧୪ ତାରିଖରେ ୨୫ଟି ଗଡ଼ଜାତ ଅଞ୍ଚଳ ଓ ୧୯୪୯ ଜାନୁଆରୀ ୧ ତାରିଖରେ ମୟୂରଭଞ୍ଜ ଓଡ଼ିଶା ପ୍ରଦେଶ ସହିତ ମିଶ୍ରଣ ହୋଇଥିଲା । ଏହା ପୂର୍ବରୁ ୧୯୪୮ ଜାନୁଆରୀ ପହିଲାରେ ଷଡ଼େଇକଳା ଓ ଖରସୁଆଁ ଗଡ଼ଜାତ ଅଞ୍ଚଳ ଓଡ଼ିଶାରେ ସାମିଲ ହୋଇଥିଲା ମାତ୍ର ପରେ ସେହି ଦ୍ଵୟ ପୁନର୍ବାର ଓଡ଼ିଶାରୁ ପୃଥକ୍ ହେଲା । ଓଡ଼ିଶା ଇତିହାସରେ ତାହା ଥିଲା ଦୁଃଖଦ ଅଧ୍ୟାୟ ।

ସଂପ୍ରତି ସ୍ଵତନ୍ତ୍ର ଉତ୍କଳ ପ୍ରଦେଶ ଦୀର୍ଘ ୭୫ ବର୍ଷର ଯାତ୍ରା ପରେ ପୃଥ୍ବୀର କୋଣ ଅନୁକୋଣରେ ଆଜି ପାରିଛି ପ୍ରଗତିର ବହୁ ସବୁଜ ଫସଲ । ଉତ୍କଳ ଗୌରବର କାହାଣୀ ଡକେଇ ଯାଇଛି ବିଶ୍ଵର ପ୍ରତିଟି ସ୍ଵୟନରେ । କଳା, ଭାଷ୍ୟର୍ଯ୍ୟ, ମନ୍ଦିର, ସ୍ଥାପତ୍ୟ, ଅପରୂପ ପ୍ରାକୃତିକ ସୌନ୍ଦର୍ଯ୍ୟ, ନଦନଦୀ, ଶିଳ୍ପ, ଖଣି, ସର୍ବୋପରି ଓଡ଼ିଶୀ ନୃତ୍ୟ ଓ ସଂଗୀତ ପାଇଁ ଓଡ଼ିଶା ଆଜି ବିଶ୍ଵ ଦରବାରରେ ଏକ ମହନୀୟ ପ୍ରଦେଶ ଭାବେ ବିବେଚିତ । ଓଡ଼ିଶାକୁ ଏ ପର୍ଯ୍ୟନ୍ତ ଆଣିବାରେ ମହାମାନୀଷୀମାନଙ୍କର ଅଦ୍ୟମ ଚେଷ୍ଟା ଓ ଅକ୍ଳାନ୍ତ ପରିଶ୍ରମ ପ୍ରଚ୍ଛନ୍ନ ଭାବେ ଲୁଚାଇତ ରହିଛି । ସ୍ଵତନ୍ତ୍ର ପ୍ରଦେଶ ଗଠନର ଆଦ୍ୟ ସ୍ଵପ୍ନ ଦେଖୁଥିବା ରାଜା ବୈକୁଣ୍ଠନାଥଙ୍କଠାରୁ ଆରମ୍ଭ କରି ରାଧାନାଥ, ଫକୀରମୋହନ, ମଧୁସୂଦନ, ଗୌରୀଶଙ୍କର, ଗଙ୍ଗାଧର, ଗୋପବନ୍ଧୁ, ବିଶ୍ଵନାଥ, ନୀଳମଣି ବିଦ୍ୟାରତ୍ନ, ହରିହର ମର୍ଦ୍ଦରାଜ, ଶ୍ରୀରାମଚନ୍ଦ୍ର ଭଞ୍ଜଦେଓ, ମହାରାଜା କୃଷ୍ଣଚନ୍ଦ୍ର ଗଜପତି ନାରାୟଣ ଦେବ, ରାଜେନ୍ଦ୍ର ନାରାୟଣ ଭଞ୍ଜଦେଓ ଏବଂ ଏମିତି ଅନେକଙ୍କ ସମ୍ମିଳିତ ସ୍ଵପ୍ନ, ସାଧନା, ସଂଗ୍ରାମ, ତ୍ୟାଗ ଓ ସମର୍ପଣର ପୁଣ୍ୟରୁ ହିଁ ସମ୍ଭବ ହୋଇଛି ଏହି ଐତିହାସିକ ଜାତୀୟ ସିଦ୍ଧି । ସ୍ଵତନ୍ତ୍ର ଉତ୍କଳ ଦିବସ ପାଳନ ଅବସରରେ ସେହି ପ୍ରାତଃ ସ୍ମରଣୀୟ ମହାନ୍ ଆତ୍ମାମାନଙ୍କ ପ୍ରତି ଗଭୀର ଶ୍ରଦ୍ଧାଞ୍ଜଳି ଜ୍ଞାପନ କରୁଛି ।

ଅବସରଗ୍ରାସ୍ତ ଅଧ୍ୟାପକ  
ଚାନ୍ଦବାଲି କଲେଜ  
ଜି: ଭଦ୍ରକ- ୭୫୬୧୩୩



କଟକର ଏସ୍.ସି.ବି ମେଡ଼ିକାଲ କଲେଜଠାରେ ମୁଖ୍ୟମନ୍ତ୍ରୀ ଶ୍ରୀ ନବୀନ ପଟ୍ଟନାୟକ ସେଣ୍ଟ୍ରାଲ ସର୍ଜିକାଲର ଆଇ.ସି.ୟୁ.କୁ ଉଦଘାଟନ କରୁଛନ୍ତି । ନିକଟରେ ସ୍ଵାସ୍ଥ୍ୟ ଓ ପରିବାର କଲ୍ୟାଣ ମନ୍ତ୍ରୀ ଶ୍ରୀ ପ୍ରସନ୍ନ ଆଚାର୍ଯ୍ୟ ଉପସ୍ଥିତ ଅଛନ୍ତି । ୨୭.୦୨.୧୧